

## न्यायालय संभागीय आयुक्त, भरतपुर

अपील संख्या:- 114/2018 (18 आयुध अधिनियम 1959 )(R.C.M.S . no 2018/00125)

भगवत पुत्र श्री परसादी जाति मीना निवासी ग्राम नांगल पहाडी थाना बालघाट तहसील टोडाभीम जिला करौली।

.....अपीलान्त

### बनाम

राजस्थान सरकार जरिये कलक्टर एवं जिला मजिस्ट्रेट, करौली।

.....रैस्पोंडेंट

अपील विरुद्ध निर्णय कलक्टर एवं जिला मजिस्ट्रेट करौली दिनांक 13.3.2015

उपस्थिति:-

1. श्री अरुण वकील अपीलान्त।
1. सहायक लोक अभियोजक भरतपुर

### निर्णय

दिनांक: 4.4.2019

यह अपील आयुध अधिनियम 1959 की धारा 18 के अन्तर्गत कलक्टर एवं जिला मजिस्ट्रेट करौली के निर्णय दिनांक 13.03.2015 के विरुद्ध प्रस्तुत की गयी है। संक्षेप में तथ्य इस प्रकार से हैं कि पंचायत आम चुनाव 2015 के दौरान कानून एवं शान्ति व्यवस्था को दृष्टिगत रखते हुए जिला कलक्टर एवं जिला मजिस्ट्रेट करौली ने अपने पत्रांक 9356-9395 दिनांक 29.12.2014 के द्वारा जिले के समस्त शस्त्र अनुज्ञापत्रधारियों को अपने शस्त्र दिनांक 03.01.2015 से पूर्व संबंधित थाने में जमा कराने के आदेश पारित किये। जिसकी सूचना स्थानीय समाचार पत्रों से करायी गयी। पुनः दैनिक भास्कर एवं राष्ट्रदूत के स्थानीय संस्करण दिनांक 14.01.2015 के द्वारा शस्त्र जमा कराने का अन्तिम अवसर दिया गया। पुलिस अधीक्षक की रिपोर्ट दिनांक 12.02.2015 के अनुसार अनुज्ञापत्रधारियों ने अपने शस्त्र जमा नहीं कराकर आर्म्स एक्ट का उलंघन किया है। अधीनस्थ न्यायालय ने अपने आदेश क्रमांक न्याय/15/1657 दिनांक 13.03.2015 से 64 अनुज्ञापत्रधारियों के शस्त्र अनुज्ञापत्रों को आर्म्स एक्ट 1959 का उलंघन करने पर अग्रिम आदेश तक निलम्बित कर दिया। जिसमें अपीलान्त का शस्त्र क्रम सं0 4 पर दर्ज है। इस आदेश के विरुद्ध यह अपील पेश की गई है।

वकील अपीलान्त द्वारा अपनी बहस में अपील में अंकित तथ्यों को दोहराते हुये कथन किया कि तहत अदालत का आदेश खिलाफ कानून रुयेदाद मिसिल है जो काबिल मंसूखी है। यह कि तहत अदालत ने अपीलाधीन आदेश पारित करने से पूर्व अपीलान्त को सुनवाई का अवसर नहीं दिया जाकर अपीलाधीन आदेश उसकी बैंक पर पारित किया गया है जो न्याय के नैसर्गिक सिद्धान्तों के विपरीत है। वकील अपीलान्त का कथन है कि अपीलान्त का अनुज्ञापत्र काफी पुराना है एवं नियमानुसार नियमित नवीनीकरण भी होता रहा है साथ ही समय समय पर अनुज्ञापन अधिकारी के प्रत्येक आदेश की अपीलान्त द्वारा पालना की जाती रही है। यह कि अपीलान्त को आदेश दिनांक 13.3.2015 की जानकारी नहीं थी। वह बच्चे को देखने के लिये चैन्नई गया हुआ था इसके बाद जब आया तो जानकारी की तो बताया गया कि उसका शस्त्र निलम्बित हो गया है। जबकि शस्त्र अनुज्ञापत्र दिनांक 31.12.2016 तक वैध था। अपीलान्त ने रिन्युअल कराने के लिये दिनांक 21.12.2016 को 2000/- रुपये का चालान बनाकर के जमा कराया था जिसकी प्रति पत्रावली में भी संलग्न है। प्रार्थी रिटायर्ड फौजी है तथा शहर से दूर होने की वजह से कोई भी समाचार पत्र गांव में नहीं पहुंच पाया तथा अपीलान्त चैन्नई में होने के कारण जानकारी नहीं कर पाया। अपीलान्त को न तो तहत अदालत के द्वारा और न ही पुलिस द्वारा कोई जानकारी नहीं दी गई। न ही शस्त्र जमा कराने के लिये कहा गया। फिर भी जानकारी होते ही अपीलान्त ने तत्काल दिनांक 25.9.2018 को अपना शस्त्र थाने में जमा दिया था। बिना जानकारी में लाये बिना सुनवाई किये एकतरफा में अपीलान्त का अनुज्ञापत्र निलम्बित कर दिया गया है जो काबिले मंसूखी है। तहत अदालत के आदेश की जानकारी हुई। वकील अपीलान्त का यह भी कथन है कि अपीलान्त भारतीय सेना का सेवानिवृत्त सैनिक है रिटायर्ड होने के बाद गार्ड की नौकरी करता है जिसके लिये शस्त्र अनुज्ञापत्र की वेहद आवश्यकता है यदि अनुज्ञापत्र बहाल नहीं किया गया था अपीलान्त के घर-परिवार के भूखो मरने की नौवत आ जायेगी। अपीलान्त एक शान्तिप्रिय सामाजिक रिटायर्ड फौजी है और गार्ड की नौकरी करता है उसका चरित्र पाकसाफ है और पूरी जिदंगी उसके खिलाफ एक भी मुकदमा दर्ज नहीं हुआ है। बाबजूद इसके तहत अदालत ने अपीलाधीन आदेश पारित किया गया है जो कतई न्यायसंगत नहीं कहा जा सकता क्यों कि जिला मजिस्ट्रेट द्वारा अपीलान्त का अनुज्ञापत्र बिना किसी कारण के बिना अपीलान्त को सुने अपीलान्त के शस्त्र अनुज्ञापनत्र को अनिश्चित काल के लिये निलम्बित कर दिया है जो कानून के खिलाफ है। आयुध अधिनियम में दिये गये प्रावधानों के अंतर्गत शस्त्र अनुज्ञापत्र अनिश्चित काल के लिये निलम्बित नहीं किया जा सकता। अनुज्ञापत्र अधिकारी को वाजिव कारण सहित एक निश्चित अवधि तय करनी चाहिए थी किन्तु यहां तहत अदालत के पास न तो कोई कारण था और नाहीं कोई वजह बाबजूद इसके मनमाने तरीके से अपीलाधीन आदेश पारित करना न्याय संगत नहीं है। अपीलाधीन आदेश के प्रथम दृष्टया अवलोकन से ही यह स्पष्ट

जाहिर होता है कि यह गुणावगुण के आधार पर पारित किया गया आदेश नहीं है। अपीलाधीन आदेश के अंतर्गत एक ही आदेश से 64 लाईसेंसों को निलम्बित किया गया है जिससे यह साफ है कि अपीलान्त को न तो सुना गया न ही उसके व हैसियत अनुज्ञापत्रधारी के मापदण्डों का परीक्षण किया गया न ही ऐसी कोई वजह स्पष्ट हो सकी जिससे अपीलान्त के अनुज्ञापत्र को बहाल न किया जा सके। अपीलाधीन आदेश अपीलान्त की बैक पर पारित किया गया आदेश है इसलिए अपीलान्त को इसकी जानकारी ही नहीं थी। जानकारी होते ही दिनांक 27.3.2018 को आवेदन प्रस्तुत किया और दिनांक 27.3.2018 को नकल प्राप्त हुई। तदोपरान्त वकील से सम्पर्क किया व दस्तावेजों की पूर्ति कर यह अपील होने जानकारी से अन्दर मियाद प्रस्तुत की गई है। जिसके लिये पृथक से दफा-5 मियाद अधिनियम का प्रार्थना पत्र मय शपथ पत्र भी प्रस्तुत किया गया है। अन्त में वकील अपीलान्त द्वारा निवेदन किया गया कि तहत अदालत का निर्णय विधि सम्मत नहीं है। अतः अपील स्वीकार कर तहत अदालत का निर्णय निरस्त किया जावे तथा अपीलान्त के शस्त्र अनुज्ञापत्र को बहाल करने के आदेश दिये जावे।

रैस्पोंडेन्ट की ओर से उपस्थित सहायक लोक अभियोजक द्वारा तहत अदालत जिला मजिस्ट्रेट करौली द्वारा पारित अपीलाधीन आदेश दिनांक 13.3.2015 की ताईद करते हुये कथन किया गया कि तहत अदालत द्वारा विधिवत कानूनी प्रक्रिया अपनाई जाकर ही अपीलाधीन आदेश पारित किया गया है। जिसमें कतई किसी प्रकार के कोई हस्तक्षेप की आवश्यकता नहीं रहती है। यह है कि कलक्टर एवं जिला मजिस्ट्रेट करौली ने अपने आदेश क्रमांक न्याय/पंआचु. 15/9356 दिनांक 29.12.14 से सभी अनुज्ञाधारियों को शस्त्र संबंधित थाने में जमा कराने के आदेश दिये गये थे। परन्तु अपीलान्त ने अपना शस्त्र अनुज्ञापत्र थाने में जमा नहीं कराया। इसके बाद जिला पुलिस अधीक्षक करौली द्वारा तहत अदालत के समक्ष रिपोर्ट क्रमांक 1583 दिनांक 12.02.15 प्रस्तुत की गई रिपोर्ट में सूचना देने के उपरान्त भी शस्त्र अनुज्ञापत्रधारी द्वारा अपने अनुज्ञापत्र में दर्ज हथियार थाने में जमा नहीं कराने का उल्लेख करते हुये उनके शस्त्र अनुज्ञापत्र निरस्त करने की अनुसंशा की गई। तहत अदालत कलक्टर एवं जिला मजिस्ट्रेट करौली द्वारा दौरे पर पारित अपीलाधीन आदेश दिनांक 13.03.2015 विधिवत सभी न्यायिक प्रक्रियाये पूर्ण की गई है। तहत अदालत ने अपीलान्त को सुनवाई का पूर्ण अवसर सूचना के माध्यम से दिया है परन्तु अपीलान्त ने उक्त सूचना पर शस्त्र जमा नहीं कराया है। ऐसी स्थिति में अधीनस्थ न्यायालय का निर्णय सही है। अतः अपील खारिज की जावे।

हमने वकील अपीलान्ट की बहस तर्कों पर मनन किया तथा पत्रावली का अवलोकन किया गया। अपील में प्रथमतः प्रार्थना पत्र म्याद अधिनियम धारा-5 पर विचार किया गया। आर.आर.डी. 2002 पेज 37 में माननीय उच्च न्यायालय ने प्रतिपादित किया है कि:-

“Limitation Act,1963 Section 5&While considering the question of condonation of delay in filing of revision , appeal or reference by state Govt. the Court,Tribunal or Authority has to first consider merits of the matter and where there is good case on merits the rule is to condone result in public mischief on skilful management of delay in the process of filing appeal etc. and public at large

would be sufferer that makes a distinction and category of litigant state as compared to ordinary litigants“

तथा आर0बी0जे0 (4) 1997 पेज 257, माननीय राजस्व मण्डल अजमेर ने प्रतिपादित किया है कि-  
“Liberal view should be Taken in Condoning The Delay in Filling The appeal“

इस प्रकार प्रकरण के गुणावगुण पर विचार कर निर्णय किया जाना उचित पाते हैं। अतः अपील प्रस्तुतीकरण में हुई देरी के संदर्भ में प्रस्तुत प्रार्थना पत्र दफा-5 मियाद अधिनियम स्वीकार किया जाता है। अपीलाधीन आदेश पंचायत आम चुनाव 2015 के दौरान कानून एवं शान्ति व्यवस्था को दृष्टिगत रखते हुए कलक्टर एवं जिला मजिस्ट्रेट करौली के द्वारा पारित किया गया था जो तत्समय उचित था किन्तु अपीलान्ट का कहना है कि अखबार साया के माध्यम से शस्त्र जमा कराने बाबत आदेश की अपीलान्ट को कतई जानकारी नहीं थी चूंकि अखवार की सूचना से अपीलान्ट महरूम रह गया अन्यथा आदेश की अक्षरशः पालना की जाती। लेकिन वर्तमान में आदेश की पालना करते हुये अपीलान्ट का शस्त्र संबधित थाने में जमा है। अपीलान्ट के इस कथन से हम सहमत है कि अपीलाधीन आदेश पारित करने से पूर्व अपीलान्ट को सुनवाई का अवसर नहीं दिया गया है। अधीनस्थ न्यायालय ने अपीलाधीन आदेश से 64 अनुज्ञापत्रधारियों के अनुज्ञापत्र निलम्बित किये हैं। वास्तव में उक्त आदेश स्पीकिंग आदेश की परिभाषा में नहीं आता है। अपीलान्ट को बिना सुनवाई का अवसर दिये आदेश पारित किया है जो न्यायोचित नहीं है। न्याय के नैसर्गिक सिद्धान्तों की मंशा के मध्यनजर प्रत्येक व्यथित व्यक्ति को सुनवाई व साक्ष्य प्रस्तुत करने का अवसर दिया जाना चाहिये। दौराने पारित अपीलाधीन आदेश यदि अपीलान्ट को सुनवाई का अवसर दिया जाता तो वह अपनी स्थिति स्पष्ट कर सकते थे, किन्तु कलक्टर एवं जिला मजिस्ट्रेट करौली द्वारा तत्कालीन कानून व्यवस्था की स्थिति को देखते हुये समयाभाव होने की स्थिति में अपीलाधीन आदेश पारित किया गया था। वर्तमान में चूंकि परिस्थितियां परिवर्तित हो गई है। अतः प्रकरण पुनः सुनवाई हेतु रिमाण्ड किया जाना उचित प्रतीत होता है।

उपरोक्त विवेचन एवं पत्रावली पर उपलब्ध साक्ष्य के आधार पर प्रकरण (केवल अनुज्ञापत्र संख्या 20/80/डीएम के संबध में अपीलधीन आदेश की क्रम संख्या 04 की हद तक) पुनः सुनवाई हेतु प्रतिप्रेषित (रिमाण्ड) किया जाकर निर्देशित किया जाता है कि अपीलान्ट को समुचित सुनवाई का अवसर देते हुये आयुध अधिनियम के प्रावधानों के परिपेक्ष्य में वर्तमान में कानून एवं शान्ती व्यवस्था के औचित्य को दृष्टिगत रखते हुये गुणावगुण के आधार पर पुनः तार्किक एवं न्याय संगत व स्पीकिंग आदेश पारित करें।

निर्णय आज दिनांक 4.4.2019 को सरे इजलास सुनाया गया।

(चन्द्रशेखर मूथा)  
संभागीय आयुक्त  
भरतपुर



सत्यमेव जयते

Web Copy - Not Official